

வேதாந்தம்

அதிநூல்கள்

20-4

ஆர்ய சதகம்.



ARYASATAKAM.

6367

R65(அதி)

AS PRESS, SRIKANGAM.

வேதாந்த சதகம்

ஆர்ய சதகம்

॥ श्रीः ॥


20-4

391

365

॥ आर्याशतकम् ॥


महाकविमूकप्रणीतम् ।



श्रीरङ्गम्

श्रीवाणीविलासमुद्रायन्त्रालयः ।

१९११.



॥ श्रीः ॥

॥ आर्याशतकम् ॥

—*—

कारणपरचिद्रूपा

काश्चीपुरसीम्नि कामपीठगता ।

काचन विहरति करुणा

काश्मीरस्तवककोमलाङ्गलता ॥ १ ॥

कंचन काश्चीतिलकं

करधृतकोदण्डबाणसृणिपाशम् ।

कठिनस्तनभरनम्रं

कैवल्यानन्दकन्दमवलम्बे ॥ २ ॥

चिन्तितफलपरिपोषण-

चिन्तामणिरेव काश्चिनिलया मे ।

चिरतरसुचरितसुलभा

चित्तं शिशिरयतु चित्सुधाधारा ॥ ३ ॥

कुटिलकचं कठिनकुचं
 कुन्दस्मितकान्ति कुङ्कुमच्छायम् ।
 कुरुते विद्वृतिं काञ्च्यां
 कुलपर्वतसार्वभौमसर्वस्वम् ॥ ४ ॥

पञ्चशरशास्त्रबोधन-

परमाचार्येण दृष्टिपातेन ।
 काञ्चीसीम्नि कुमारी
 काचन मोहयति कामजेतारम् ॥ ५ ॥

परया काञ्चीपुरया

पर्वतपर्यायपीनकुचभरया ।
 परतन्त्रा वयमनया
 पङ्कजसब्रह्मचारिलोचनया ॥ ६ ॥

ऐश्वर्यमिन्दुमौले-

रैकात्म्यप्रकृति काञ्चिमध्यगतम् ।
 ऐन्दवकिशोरशेखर-
 मैदंपर्यै चकास्ति निगमानाम् ॥ ७ ॥

आर्याशतकम् ।

२०-४

श्रितकम्पासीमानं

शिथिलितपरमशिवधैर्यमहिमानम् ।

कलये पाटलिमानं


कंचन कञ्चुकितभुवनभूमानम् ॥ ८ ॥

आहतकाञ्चीनिलया-

मायामारूढयौवनाटोपाम् ।

आगमवतंसकलिका-

मानन्दाद्वैतकन्दर्ली वन्दे ॥ ९ ॥



तुङ्गाभिरामकुचभर-

शृङ्गारितमाश्रयामि काञ्चिगतम् ।

गङ्गाधरपरतन्त्रं

शृङ्गाराद्वैततन्त्रसिद्धान्तम् ॥ १० ॥

काञ्चीरत्नविभूषां

कामपि कंदर्पसूतिकापाङ्गीम् ।

परमां कलामुपासे

परशिववामाङ्कपीठिकासीनाम् ॥ ११ ॥

कम्पातीरचराणां

करुणाकोरकितेदृष्टिपातानाम् ।

केलीवनं मनो मे

केषांचिद्भवतु चिद्विलासानाम् ॥ १२ ॥

आम्रतरुमूलवसते-

रादिमपुरुषस्य नयनपीयूषम् ।

आरब्धयौवनोत्सव-

माम्नायरहस्यमन्तरवलम्बे ॥ १३ ॥

अधिकाश्वि परमयोगिभि-

रादिमपरपीठसीम्नि दृश्येन ।

अनुबद्धं मम मानस-

मरुणिमसर्वस्वसंप्रदायेन ॥ १४ ॥

अङ्कितशंकरदेहा-

मङ्कुरितोरोजकङ्कणाश्लेषैः ।

अधिकाश्वि नित्यतरुणी-

चद्राक्षं कांचिदद्भुतां बालाम् ॥ १५ ॥

आर्याशतकम् ।

६

मधुरधनुषा महीधर-

जनुषा नन्दामि सुरभिबाणजुषा ।

चिद्वपुषा काञ्चिपुरे

कैलिजुषा बन्धुजीवकान्तिमुषा ॥ १६ ॥

मधुरस्मितेन रमते

मांसलकुचभारमन्दगमनेन ।

मध्येकाञ्चि मनो मे

मनसिजसाम्राज्यगर्वबीजेन ॥ १७ ॥

धरणिमयीं तरणिमयीं

पवनमयीं गगनदहनहोतृमयीम् ।

अम्बुमयीमिन्दुमयी-

मम्बामनुकम्पमादिमामीक्षे ॥ १८ ॥

लीनस्थितिमुनिहृदये

ध्यानस्तिमितं तपस्यदुपकम्पम् ।

पीनस्तनभरमीडे

मीनध्वजतन्त्रपरमतात्पर्यम् ॥ १९ ॥

श्वेता मन्थरहसिते

शाता मध्ये च वाङ्मनोऽतीता ।

शीता लोचनपाते

स्फीता कुचसीमि शाश्वती माता ॥ २० ॥

पुरतः कदा नु करवै

पुरवैरिविमर्दपुलकिताङ्गलताम् ।

युनर्तो काञ्चीदेशं

पुष्पायुधवीर्यसरसपरिपाटीम् ॥ २१ ॥

पुण्या कापि पुरंध्री

पुङ्खितकंदर्पसंपदा वपुषा ।

पुलिनचरी कम्पायाः

पुरमथनं पुलकनिचुलितं कुरुते ॥ २२ ॥

तनिमाद्वैतवलग्नं

तरुणारुणसंप्रदायतुनुलेखम् ।

तटसीमनि कम्पाया-

स्तुरुणिमसर्वस्वमाद्यमद्राक्षम् ॥ २३ ॥

पौष्टिककर्मविपाकं

पौष्पशरं सविधसीम्नि कम्पायाः ।

अद्राक्षमात्तयौवन-

मभ्युदयं किञ्चिदर्धशशिमौलेः ॥ २४ ॥

संश्रितकाञ्चीदेशे

सरसिजदौर्भाग्यजाग्रदुत्तंसे ।

संविन्मये विलीये

सारस्वतपुरुषकारसाम्राज्ये ॥ २५ ॥

मोदितमधुकरविशिखं

स्वादिमसमुदायसारकोदण्डम् ।

आहतकाञ्चीखेलन-

मादिममारुण्यभेदमाकलये ॥ २६ ॥

उररीकृतकाञ्चीपुरी-

मुपनिषदरविन्दकुहरमधुधाराम् ।

उन्नम्रस्तनकलशी-

मुत्सवलहरीमुपास्महे शंभोः ॥ २७ ॥

एणशिशुदीर्घलोचन-

मेनःपरिपन्थि संततं नमताम् ।

एकाम्रनाथजीवित-

मेवंपददूरमेकमवलम्बे ॥ २८ ॥

स्मयमानमुखं काश्ची-

मयमानं कमपि देवताभेदम् ।

दयमानं वीक्ष्य मुहु-

र्वयमानन्दामृताम्बुधौ मग्नाः ॥ २९ ॥

कुतुकजुषि काश्चिदेशे

कुमुदतपोराशिपाकशेखरिते ।

कुरुते जनो मनोऽयं

कुलगिरिपरिवृढकुलैकमणिदीपे ॥ ३० ॥

वीक्षेमहि काश्चिपुरे

विपुलस्तनकलशगरिमपरवशितम् ।

विद्रुमसहचरदेहं

विभ्रमसमवायसारसंनाहम् ॥ ३१ ॥

कुरुविन्दगोत्रगात्रं

कूलचरं कमपि नौमि कम्पायाः ।

कूलंकषकुचकुम्भं

कुसुमायुधवीर्यसारसंरम्भम् ॥ ३२ ॥

कुड्मलितकुचकिशोरैः

कुर्वाणैः काञ्चिदेशसौहार्दम् ।

कुङ्कुमशोणैर्निचितं

कुशलपथं शंभुसुकृतसंभारैः ॥ ३३ ॥

अङ्कितकचेन केनचि-

दन्धंकरणौषधेन कमलानाम् ।

अन्तःपुरेण शंभो-

रलंक्रिया कापि कल्प्यते काञ्चन्याम् ॥ ३४ ॥

उररीकरोमि संतत-

मूष्मलफालेन लालितं पुंसा ।

उपकम्पमुचितखेलन-

मुर्वीधरवंशसंपदुन्मेषम् ॥ ३५ ॥

अङ्कुरितस्तनकोरक-

मङ्कालंकारमेकचूतपतेः ।

आलोकेमहि कोमल-

मागमसंलापसारयाथार्थ्यम् ॥ ३६ ॥

पुञ्जितकरुणमुदञ्चित-

शिञ्जितमणिकाञ्चि किमपि काञ्चिपुरे ।

मञ्जरितमृदुलहासं

पिञ्जरतनुरुचि पिनाकिमूलधनम् ॥ ३७ ॥

लोलहृदयोऽस्मि शंभो-

र्लेचनयुगलेन लेख्यमानायाम् ।

ललितपरमशिवायां

लावण्यामृततरङ्गमालायाम् ॥ ३८ ॥

मधुकरसहचरचिकुरै-

र्मदनागमसमयदीक्षितकटाक्षैः ।

मण्डितकम्पातीरै-

र्मङ्गलकन्दैर्ममास्तु सारूप्यम् ॥ ३९ ॥

वदनारविन्दवक्षो-

वामाङ्कतटीवशंवदीभूता ।

पुरुषत्रितये त्रेधा

पुरंधिरूपा त्वमेव कामाक्षि ॥ ४० ॥

बाधाकर्त्री भवाब्धे-

राधाराद्यम्बुजेषु विचरन्तीम् ।

आधारीकृतकार्श्वा

बोधामृतवीचिमेव विमृशामः ॥ ४१ ॥

कलयाम्यन्तः शशधर-

कलयाङ्कितमौलिममलचिद्वलयाम् ।

अलयामागमपीठी-

निलयां वलयाङ्कसुन्दरीमम्बाम् ॥ ४२ ॥

शर्वादपरमसाधक-

गुर्वानीताय कामपीठजुषे ।

सर्वाकृतये शोणिम-

गर्वाय समर्प्यते हृदयम् ॥ ४३ ॥

समया सांध्यमयूखैः

समया बुद्धया सदैव शीलितया ।

उमया काञ्चीरतया

न मया लभ्येत किं नु तादात्म्यम् ॥ ४४ ॥

जन्तोस्तव पदपूजन-

संतोषंतरङ्गितस्य कामाक्षि ।

बन्धो यदि भवति पुनः

सिन्धोरम्भःसु बम्भ्रमीति शिला ॥ ४५ ॥

कुण्डलि कुमारि कुटिले

चण्डि चराचरसवित्रि चामुण्डे ।

गुणिनि गुहारणि गुह्ये

गुरुमूर्ते त्वां नमामि कामाक्षि ॥ ४६ ॥

अभिदाकृतिर्भिदाकृति-

रचिदाकृतिरपि चिदाकृतिर्मातः ।

अनहंता त्वमहंता

भ्रमयसि कामाक्षि शाश्वती विश्वम् ॥ ४७ ॥

शिव शिव पश्यन्ति समं

श्रीकामाक्षीकटाक्षिताः पुरुषाः ।

विपिनं भवनममित्रं

मित्रं लोष्टं च युवतिबिम्बोष्ठम् ॥ ४८ ॥

कामपरिपन्थिकामिनि

कामेश्वरि कामपीठमध्यगते ।

कामदुघा भव कमले

कामकले कामकोटि कामाक्षि ॥ ४९ ॥

मध्येहृदयं मध्येनिटिलं

मध्येऽशिरोऽपि वास्तव्याम् ।

चण्डकरशक्रकार्मुक-

चन्द्रसमाभां नमामि कामाक्षीम् ॥ ५० ॥

अधिकाश्वि केलिलोलै-

रखिलागमयन्नतन्त्रमन्त्रमयैः ।

अतिशीतं मम हृदयं

विषमशरद्रोहिजीवनोपायैः ॥ ५१ ॥

नन्दति मम हृदि काचन
 मन्दिरयन्ती निरन्तरं काञ्चीम् ।
 इन्दुरविमण्डलकुचा
 बिन्दुवियन्नादपरिणता तरुणी ॥ ५२ ॥

शम्पालतासवर्ण
 संपादयितुं भवज्वरचिकित्साम् ।
 लिम्पामि मनसि किञ्चन
 कम्पातदरोहि सिद्धभैषज्यम् ॥ ५३ ॥

अनुमितकुचकाठिन्या-
 मधिवक्षःपीठमङ्गजन्मरिपोः ।
 आनन्ददां भजे ता-
 मानङ्गब्रह्मतत्त्वबोधिसिराम् ॥ ५४ ॥

ऐक्षिषि पाशाङ्कुशधर-
 हस्तान्तं विस्मयार्हवृत्तान्तम् ।
 अधिकाञ्चि निगमवाचां
 सिद्धान्तं शूलपाणिशुद्धान्तम् ॥ ५५ ॥

आहितविलासभङ्गी-

मात्रह्यस्तम्बशिल्पकल्पनया ।

आश्रितकाञ्चीमतुला-

माद्यां विस्फूर्तिमाद्विद्ये विद्याम् ॥ ५६ ॥

मूकोऽपि जटिलदुर्गति-

शोकोऽपि स्मरति यः क्षणं भवतीम् ।

एको भवति स जन्तु-

लोकोत्तरकीर्तिरेव कामाक्षि ॥ ५७ ॥

पञ्चदशवर्णरूपं

कंचन काञ्चीविहारधौरेयम् ।

पञ्चशरीयं शंभो-

र्वञ्चनवैदग्ध्यमूलमवलम्बे ॥ ५८ ॥

परिणतवर्ती चतुर्धा

पदवीं सुधियां समेत्य सौषुम्नीम् ।

पञ्चाशदर्णकल्पित-

पदशिल्पां तां नमामि कामाक्षीम् ॥ ५९ ॥

6367
R65(28)

आदिक्षन्मम गुरुरा-

डादिक्षान्ताक्षरात्मिकां विद्याम् ।

स्वादिवृत्तापदण्डां

नेदिष्ठामेव कामपीठगताम् ॥ ६० ॥

तुष्यामि हर्षितस्मर-

शासनया काञ्चिपुरि कृतासनया ।

स्वासनया सकलजग-

द्वासनया कलितशम्बरासनया ॥ ६१ ॥

प्रेमवती कम्पायां

स्थेमवती यतिमनःसु भूमवती ।

सामवती नित्यगिरा

सोमवती शिरसि भाति हैमवती ॥ ६२ ॥

कौतुकिना कम्पायां

कौसुमचापेन कीलितेनान्तः ।

कुलदैवतेन महता

कुब्जालमुद्रां धुनोतु नः प्रतिभा ॥ ६३ ॥

केनापि मिलितदेहा

यूना स्वाहासहायतिलकेन ।

सहकारमूलदेशे

संविद्रूपा कुटुम्बिनी रमते ॥ ६४ ॥

कुसुमशरगर्वसंप-

त्कोशगृहं भाति काञ्चिमध्यगतम् ।

स्थापितमस्मिन्कथमपि

गोपितमन्तर्मया मनोरत्नम् ॥ ६५ ॥

दग्धषडध्वारण्यं

दरदलितकुसुम्भसंभृतारुण्यम् ।

कलये तव तारुण्यं

कम्पातटसीम्नि किमपि कारुण्यम् ॥ ६६ ॥

अधिकाञ्चि वर्धमाना-

मतुलां करवाणि पारणामक्ष्णोः ।

आनन्दपाकभेदा-

मरुणिमपरिणामगर्वपल्लविताम् ॥ ६७ ॥

बाणसृणिपाशकार्मुक-

पाणिमसुं कमपि कामपीठगतम् ।

एणधरकोणचूडं

शोणिमपरिपाकभेदमाकलये ॥ ६८ ॥

किं वा फलति ममान्यै-

बिम्बाधरचुम्बिमन्दहासमुखी ।

संवाधकरी तमसा-

मम्बा जागर्ति मनसि कामाक्षी ॥ ६९ ॥

मञ्चे सदाशिवमये

परशिवमयललितपौष्पपर्यङ्के ।

अधिचक्रमध्यमास्ते

कामाक्षी नाम किमपि मम भाग्यम् ॥ ७० ॥

लक्ष्योऽस्मि कामपीठी-

लासिकया घनकृपाम्बुराशिकया ।

श्रुतियुवतिकुन्तलीमणि-

मालिकया तुहिनशैलबालिकया ॥ ७१ ॥

लीये पुरहरजाये

माये तव तरुणपल्लवच्छाये ।

चरणे चन्द्राभरणे

काञ्चीशरणे नतार्तिसंहरणे ॥ ७२ ॥

मूर्तिमति मुक्तिबीजे

मूर्ध्नि स्तबकितचकोरसाम्राज्ये ।

मोदितकम्पाकूले

मुहुर्मुहुर्मनसि मुमुदिषास्माकम् ॥ ७३ ॥

वेदमयीं नादमयीं

बिन्दुमयीं परपदोद्यदिन्दुमयीम् ।

मन्त्रमयीं तन्त्रमयीं

प्रकृतिमयीं नौमि विश्वविकृतिमयीम् ॥ ७४ ॥

पुरमथनपुण्यकोटी

पुञ्जितकविलोकसूक्तिरसधाटी ।

मनसि मम कामकोटी

विहरतु करुणाविपाकपरिपाटी ॥ ७५ ॥

कुटिलं चटुलं पृथुलं

मृदुलं कचनयनजघनचरणेषु ।

अवलोकितमवलम्बित-

मधिकम्पातटममेयमस्माभिः ॥ ७६ ॥

प्रत्यङ्मुख्या दृष्ट्या

प्रसाददीपाङ्कुरेण कामाक्ष्याः ।

पश्यामि निस्तुलमहो

पचेलिमं किमपि परशिवोद्भासम् ॥ ७७ ॥

विद्ये विधातृविषये

कात्यायनि कालि कामकोटि कले ।

भारति भैरवि भद्रे

शाकिनि शांभवि शिवे स्तुवे भवतीम् ॥ ७८ ॥

मालिनि महेशचारिणि

काञ्चीखेलिनि विपश्चकालिनि ते ।

शूलिनि विद्रुमशालिनि

सुरजनपालिनि कपालिनि नमोऽस्तु ॥ ७९ ॥

देशिक इति किं शङ्के

तत्तादृक्तव नु तरुणिमोन्मेषः ।

कामाक्षि शूलपाणेः

कामागमतन्त्रयज्ञदीक्षायाम् ॥ ८० ॥

वेतण्डकुम्भडम्बर-

वैतण्डिककुचभरार्तमध्याय ।

कुङ्कुमरुचे नमस्यां

शंकरनयनामृताय रचयामः ॥ ८१ ॥

अधिकाश्वितमणिकाश्वन-

काश्वीमधिकाश्वि कांचिदद्राक्षम् ।

अवनतजनानुकम्पा-

मनुकम्पाकूलमस्मदनुकूलाम् ॥ ८२ ॥

परिचितकम्पातीरं

पर्वतराजन्यमुकृतसंनाहम् ।

परगुरुकृपया वीक्षे

परमशिवोत्सङ्गमङ्गलाभरणम् ॥ ८३ ॥

दग्धमदनस्य शंभोः

प्रथीयसीं ब्रह्मचर्यवैदग्धीम् ।

तव देवि तरुणिमश्री-

चतुरिमपाको न चक्षमे मातः ॥ ८४ ॥

मदजलतमालपत्रा

वसनितपत्रा करादृतखनित्रा ।

विहरति पुलिन्दयोषा

गुञ्जाभूषा फणीन्द्रकृतवेषा ॥ ८५ ॥

अक्ले शुकिनी गीते

कौतुकिनी परिसरे च गायकिनी ।

जयसि सविधेऽम्ब भैरव-

मण्डलिनी श्रवसि शङ्खकुण्डलिनी ॥ ८६ ॥

प्रणतजनतापवर्गा

कृतरणसर्गा ससिंहसंसर्गा ।

कामाक्षि मुदितभर्गा

हतरिपुवर्गा त्वमेव सा दुर्गा ॥ ८७ ॥

श्रवणचलद्वेतण्डा

समरोहण्डा धुतासुरशिखण्डा ।

देवि कलितान्त्रषण्डा

धृतनरमुण्डा त्वमेव चामुण्डा ॥ ८८ ॥

उर्वीधरेन्द्रकन्ये

दर्वीभरितेन भक्तपूरेण ।

गुर्वीमकिंचनार्ति

खर्वीकुरुषे त्वमेव कामाक्षि ॥ ८९ ॥

ताडितरिपुपरिपीडन-

भयहरणनिपुणहलमुसला ।

क्रोडपतिभीषणमुखी

क्रीडसि जगति त्वमेव कामाक्षि ॥ ९० ॥

स्मरमथनवरणलोला

मन्मथहेलाविलासमणिशाला ।

कनकरुचिचौर्यशीला

त्वमम्ब बाला कराब्जधृतमाला ॥ ९१ ॥

विमलपटी कमलकुटी

पुस्तकरुद्राक्षशस्तहस्तपुटी ।

कामाक्षि पक्ष्मलाक्षी

कलितविपश्ची विभासि वैरश्ची ॥ ९२ ॥

कुङ्कुमरुचिपिङ्गमस्त-

क्पङ्किलमुण्डालिमण्डितं मातः ।

जयति तव रूपधेयं

जपपटपुस्तकवराभयाब्जकरम् ॥ ९३ ॥

कनकमणिकलितभूषां

कालायसकलहशीलकान्तिकलाम् ।

कामाक्षि शीलये त्वां

कपालशूलाभिरामकरकमलाम् ॥ ९४ ॥

लोहितिमपुञ्जमध्ये

मोहितभुवनं मुदा निरीक्षन्ते ।

वदनं तव कुचयुगलं

काश्चीसीमां च केऽपि कामाक्षि ॥ ९५ ॥

जलधिद्विगुणितद्रुतवह-

दिशादिनेश्वरकलाश्विनेयदलैः ।

नलिनैर्महेशि गच्छसि

सर्वोत्तरकरकमलदलममलम् ॥ ९६ ॥

सत्कृतदेशिकचरणाः

सबीजनिर्बीजयोगनिश्रेण्या ।

अपवर्गसौधवलभी-

मारोहन्यम्ब केऽपि तव कृपया ॥ ९७ ॥

अन्तरपि बहिरपि त्वं

जन्तुततेरन्तकान्तकृदहंते ।

चिन्तितसंतानवतां

संततमपि तन्तनीषि महिमानम् ॥ ९८ ॥

कलमञ्जुलवागनुमित-

गलपञ्जरशुकप्रहौत्कण्ठ्यात् ।

अम्ब रदनाम्बरं ते

बिम्बफलं शम्बरारिणा न्यस्तम् ॥ ९९ ॥

जय जय जगदम्ब शिवे

जय जय कामाक्षि जयजयाद्रिसुते ।

जय जय महेशदयिते

जय जय चिद्गङ्गकौमुदीधारे ॥ १०० ॥

आर्याशतकं भक्त्या

पठतामार्याकटाक्षेण ।

निःसरति वदनकमला-

द्वाणी पीयूषधोरणी दिव्या ॥ १०१ ॥

इति आर्याशतकं संपूर्णम् ॥

